

LILL-GHANEJJA TAL-WIED

Lil Prof. G. Aquilina.

Ta' WALLACE GULIA

Għanni, ja Tfajla, qalb il-blat u x-xghari

L-għanjiet ta' qalbek!

U lill-Imħabba, li ġol-wied tiġġerra,

Semmagħha talbek!

Hekk kif jien rajtek safja qalb il-merħla

B'haddejk samrana,

Hielsa mir-rażna ta' kulhadd, u waħdek

Tidhak ferhana,

Stagħgibt kif sirna lsiera ta' haddiehor :

Stmerrejna 'l tagħna :

Ahna li nistħu mill-għanjiet Maltija,

Li twieldu magħna.

Għax m'hux l-imsieraħ fejn l-imħuħ battala

Iqasqsu 'l-frugħa :

Lanqas is-swali fejn id-dawl illelex

Fuq wiċċ il-bluha ;

M'huma t-turija ta' din l-art Maltija

F'it-tul tas-snin,

U l-wirt li taw missirijietna f'mewthom

Lilna kburin.

Dawk bħalhom għandu kull barrani mleflef

F'bews il-bellus!

Dawk bħalhom jixtri, w isbaħ minnhom jagħmel,

Bit-tgħam tal-flus!

Izda dik l-għanja li ġol-wied isserrep

Kemm kemm mistħija,

Minn *Babu*, għal ġo *Qirda*, w għal ġo *Għasel*,

Fis-sliem merħija,

Dik hija tagħna daqs ir-riħ u x-xita,

U x-xemx u l-qamar,

U x-xtut tar-ramel għal ġon-nir mitluqa

Fid-dell tat-tamar!

Leħnek, ja Tfajla, la ssikketx, li jidwi

B'kisra hanina :

Għax int maħtura mill-Mulej biex tibqa'

Ta' ġensna ż-żina!